
anugItA from Bharatamanjari of Kshemendra

ಅನುಗೀತಾ ಭಾರತಮಂಜರ್ಯಾಢ ಕ್ಷೇಮೇಂದ್ರವಿರಚಿತಾ

Document Information



Text title : anugItA from Bharatamanjari of Kshemendra

File name : anugItABM.itx

Category : giitaa, kShemendra

Location : doc_giitaa

Author : Kshemendra

Description/comments : kAvyamALA 65. Bharatamanjari

Latest update : October 15, 2022

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

October 15, 2022

sanskritdocuments.org



ಅನುಗೀತಾ ಭಾರತಮಂಜರ್ಯಾಂ ಕ್ಷೇಮೇಂದ್ರವಿರಚಿತಾ



ಕೃಷ್ಣೇನಾಶ್ವಾರಸ್ಯಮಾನೋಽಥ ಮುನಿಭಿರ್ಭ್ರಾತೃಭಿಸ್ತಥಾ .
ಅಶ್ವಮೇಧಧೃತೋದ್ಯೋಗೋ ದೃತಿಂ ಲೇಭೇ ಯುಧಿಷ್ಠಿರಃ .. 14.50..
ದ್ರಷ್ಟುಂ ತತಃ ಪ್ರಜಾಕಾರ್ಯಂ ಪ್ರವೃತ್ತೇ ಧರ್ಮನಂದನೇ .
ಅಂತರ್ದಧೇ ತಮಾಮಂತ್ರೈ ಸರ್ವಂ ತನ್ನಮಿಮಂಡಲಂ .. 14.51..
ಹೇಮರತ್ನಲತಾಕಾಂತೇ ವಿಕಾಸಿಕನಕಾಂಬುಜೇ .
ಅಥ ಕೃಷ್ಣಾ ಸಭೋದ್ಯಾನೇ ಸ್ವೈರಂ ಪ್ರೀತ್ಯಾ ವಿಜಹ್ವತುಃ .. 14.52..
ಕಥಾಂತೇ ತತ್ರ ಕಂಸಾರಿಂ ಸುಭದ್ರಾವಲ್ಲಭೋಽವದತ್ .
ಯುದ್ಧಾರಂಭೇ ತ್ವಯೋಕ್ತಂ ಯತ್ಸರ್ವಂ ತನ್ನಮ ವಿಸ್ಮೃತಂ .. 14.53..
ವಿಸೃಷ್ಟಂ ಪರಮಾರ್ಥಜ್ಞ ಜ್ಞಾನಂ ತತ್ತುನರುಚ್ಯತಾಂ .
ಇತ್ಯುಕ್ತಃ ಪಾಂಡುಪುತ್ರೇಣ ವಿಷಣ್ಣಃ ಕೇಶವೋಽಬ್ರವೀತ್ .. 14.54..
ಅಹೋ ತ್ವಯಾವಧಾನೇನ ನ ಶ್ರುತಂ ತದಬುದ್ಧಿನಾ .
ನ ಶಕ್ಯತೇ ಪುನರ್ವಕ್ತುಂ ತಥಾಪಿ ಶ್ರುಯತಾಮಿದಂ .. 14.55..
ಬ್ರಾಹ್ಮಣೇನ ಪುರಾ ಕಶ್ಚಿಜ್ಜೀವನ್ಮುಕ್ತದಶಾಂ ಶ್ರಿತಃ .
ಸಿದ್ಧಃ ಪೃಷ್ಟೋಽವದತ್ಸರ್ವಂ ವಿಜ್ಞಾಯ ಭವವಿಭ್ರಮಂ .. 14.56..
ಅಸ್ಮಿನ್ನಸತ್ಯಸಂಘಾತೇ ಭೂತಾನಾಂ ಪಾಂಚಭೌತಿಕೇ .
ಗುಣೈರ್ನಿಬದ್ಧಃ ಪಕ್ಷೀವ ಜೀವಸ್ತಿಷ್ಠತಿ ಪಂಜರೇ .. 14.57..
ಅಹಂಕಾರೈಕಸಾರಾಣಾಂ ದೇಹಿನಾಂ ವಿಸ್ಮೃತಾತ್ಮನಾಂ .
ಚಕ್ರವತ್ಪರಿವರ್ತಂತೇ ಸುಖದುಃಖಕ್ಷಯೋದಯಾಃ .. 14.58..
ದೇಹಾಂತೇ ಕರ್ಮಸಂಸರ್ಗಾಜ್ಜಂತವಃ ಶುಭದುಷ್ಟ್ಯತೈಃ .
ತಾರಾರೂಪಾ ವಿಮಾನಾನಿ ಭಜಂತೇ ನರಕಾಣಿ ವಾ .. 14.59..
ತತೋ ಭೋಗಕ್ಷಯೇ ಗರ್ಭಂ ಜರಾಯುಪರಿವೇಷ್ಟಿತಂ .
ಶುಕ್ರರೂಪೋ ವಿಶತ್ಯಾತ್ಮಾ ಯೋನ್ಯಾಂ ಶೋಣಿತಸಂಪ್ಲುತಃ .. 14.60..
ನಿಶ್ಚಾಸಾಗ್ನೈರ್ಯಥಾ ವಾರಿ ಲೀಯತೇ ದರ್ಪಣೋದರೇ .
ನಿರ್ಧೂತಸ್ಯ ಯಥಾ ವಹ್ನೇರೂಷ್ಮಾ ವ್ಯೋಮ್ನಿ ಪ್ರಸರ್ಪತಿ .. 14.61..
ಯಥಾ ವಾ ಕುಸುಮಾಮೋದಃ ಪ್ರವಿಶತ್ಯಂತರೇನಿಲೇ .
ರಾಗಃ ಸಂಕ್ರಾಂತಿಮಾಯಾತಿ ಸರಂದ್ರೇ ಸ್ವಟಿಕೇ ಯಥಾ .. 14.62..

ತಥಾ ದುರ್ಲಭ್ಯಸಂಚಾರೋ ಗರ್ಭಮಾತ್ಮಾ ಪ್ರಧಾವತಿ .
 ಬಿಭ್ರಾಣೋ ವಾಸನಾಮಂತಃ ಶೀತಸ್ಪರ್ಶಮಿವಾನಿಲಃ .. 14.63..
 ಜಾತಸ್ಯ ಜಾಯತೇ ತಸ್ಯ ವರ್ಧಮಾನಸ್ಯ ವರ್ಧತೇ .
 ತೃಷ್ಣಾತಂತುರ್ಭಿ(ರ್ವಿ)ಸಸ್ಯೇವ ಶುಷ್ಯತೋ ನ ತು ಶುಷ್ಯತಿ .. 14.64..
 ವಿವೇಕಾದ್ಧುಃಖಸಂಯೋಗಾದ್ವೈರಾಗ್ಯಂ ಗಾಢಮಾಶ್ರಿತಃ .
 ನಾಹಮಸಸ್ಮೀತಿ ಮಂತ್ರೇಣ ಮುಚ್ಯತೇ ಬ್ರಹ್ಮದೀಕ್ಷಿತಃ .. 14.65..
 ಪೂರ್ವಂ ಭಾವೇಷು ನಿರ್ವಾಣಸ್ತತಃ ಕಾರಣವೃತ್ತಿಷು .
 ನಿರಾಲಂಬದಶಾಮೇತ್ಯ ಯೋಗೀ ಬ್ರಹ್ಮಣಿ ಲೀಯತೇ .. 14.66..
 ಸರ್ವತಃ ಪಾಣಿಚರಣಂ ಸರ್ವವ್ಯಾಪಿನಮವ್ಯಯಂ .
 ಆತ್ಮಾನಂ ಸ ಪರಿಜ್ಞಾಯ ಸತ್ಯಾಮೇತಾಂ ಭವಸ್ಥಿತಿಂ .. 14.67..
 ಇತ್ಯುಕ್ತ್ವಾ ಬ್ರಾಹ್ಮಣಂ ಸಿದ್ಧಃ ಸಹಸಾಂತರಧೀಯತ .
 ಇದಮನ್ಯಚ್ಚ ಕೌಂತೇಯ ಶ್ರೇಯಸೇ ಪ್ರಯತಃ ಶೃಣು .. 14.68..
 ಉವಾಚ ಬ್ರಾಹ್ಮಣೇ ಕಾಚಿದ್ಭರ್ತಾರಂ ವಿಜನೇ ಪುರಾ .
 ಗಮಿಷ್ಯಾಮಿ ಗತಿಂ ಸಾದ್ವೀ ಕಾಮಹಂ ತ್ವತ್ತರಾಯಣಾ .. 14.69..
 ಇತಿ ಪೃಷ್ಟಸ್ತಯಾ ವಿಪ್ರಸ್ತಾಮುವಾಚ ಸ್ಮಿತಾನನಃ .
 ಅಗ್ನಿವೈಶ್ವಾನರೋ ನಾಮ ಸ್ಥಿತೋಽಂತಃ ಕಿಲ ದೇಹಿನಾಂ .. 14.70..
 ಇಂದ್ರಿಯಾಣಿ ಮನೋಬುದ್ಧಿಸ್ತಸ್ಯ ಸಪ್ತಾರ್ಚಿಷ ಸ್ಮತಾಃ .
 ವಿಷಯಾಶ್ಚಾಸ್ಯ ಸಮಿಧೋ ಭೋಕ್ತಾರಃ ಸಪ್ತ ಚರ್ತ್ವಿಜಃ .
 ತಸ್ಮಿನ್ಮತೇ ಸರ್ವಮಿದಂ ಜಾಯತೇ ಚ ಪುನಃ ಪುನಃ .. 14.71..
 ಇಂದ್ರಿಯಾಣೀವ ಮನಸೋ ಮನಸ್ತೇಷಾಂ ಚ ಸರ್ವದಾ .
 ಪರಸ್ಪರೋಪಕಾರೇಣ ಪ್ರೀಯತೇ ದೇಹಸಂಗಮೇ .. 14.72..
 ಮನೋಬುದ್ಧಿಪ್ರಭೃತಯಃ ಸಪ್ತೇಂದ್ರಿಯಮೃಗಾಃ ಪುರಾ .
 ಅತರ್ಕೇಣೈವ ನಿಹತಾ ರಾಜ್ಞಾ ಯೋಗಮಯೈಃ ಶರೈಃ .. 14.73..
 ಜಿತೇಂದ್ರಿಯಸ್ಯ ನೋ ಕಿಂಚಿದಿದಂ ತಸ್ಯೈವ ಚಾಖಿಲಂ .
 ವಿಷಯಾ ವಿಷಯಸ್ಯೇತಿ ಜನಕೋ ವಿಪ್ರಮಭ್ಯದಾತ್ .. 14.74..
 ತಸ್ಮಾದಸಕ್ತಮನಸಾ ದೃಷ್ಟ್ವಾ ಸರ್ವಮಿದಂ ಮಯಾ .
 ತ್ಯಕ್ತಂ ಪರಾವರಜ್ಞೇನ ಭವಾವಿಭಾವಶಾಂತಯೇ .. 14.75..
 ಗತಿಸ್ತವಾಪಿ ಕಲ್ಯಾಣಿ ಮದ್ಭಾವಸದೃಶೀ ಸದಾ .
 ಬ್ರಹ್ಮಾರಣೀಸಮುದ್ಭೂತಂ ಜಾನೀಹಿ ಜ್ಞಾನಪಾವಕಂ .. 14.76..
 ಏತತ್ಪ್ರತ್ಯರ್ವಚಃ ಶ್ರುತ್ವಾ ಬ್ರಾಹ್ಮಣೇ ತತ್ತ್ವದರ್ಶಿನೀ .
 ಕ್ಷೇತ್ರಕ್ಷೇತ್ರಜ್ಞವಿಜ್ಞಾನಂ ಪರಂ ಪ್ರಾವೀಣ್ಯಮಾಯಯೌ .. 14.77..

ಶ್ರುತ್ವೈತದರ್ಜುನಃ ಕೃಷ್ಣಂ ಬಭಾಷೇ ವಿಸ್ಮಯಾಕುಲಃ .
ಯೋಗೀಂದ್ರೋ ಬ್ರಾಹ್ಮಣಃ ಕೋಸೌ ಕ್ವಾಸ್ತೇ ವಾ ಸಾ ಚ ತದ್ವಧೂಃ .. 14.78..
ಇತ್ಯುಕ್ತಃ ಕೈಟಭಾರಾತಿಃ ಪುನರೂಚೇ ಧನಂಜಯಂ .
ಶಿಷ್ಯೇಣ ಪೃಷ್ಠಃ ಸರ್ವಜ್ಞಃ ಪುರಾ ಗುರುರಭಾಷತ .. 14.79..
ಬೃಹಸ್ಪತಿಪ್ರಭೃತಿಭಿರ್ಮುನೀಂದ್ರೈಃ ಸರ್ವದರ್ಶಿಭಿಃ .
ಶ್ರುತೇಯಂ ಭವವಿಚ್ಛೇದಕಥಾ ಪ್ರೋಕ್ತಾ ಸ್ವಯಂಭುವಾ .. 14.80..
ಗುಣತ್ರಯನಿಬದ್ಧಾನಾಂ ಕರ್ಮಭೇದವಿಕಾರಿಣಾಂ .
ಭಾವೋಽಯಂ ಪ್ರಾಣಿನಾಂ ಶಶ್ವದಲ್ಪೋಽಪ್ಯಾಯಾತ್ಯನಲ್ಪತಾಂ .. 14.81..
ವಿಚಿತ್ರಃ ಕಿಲ ಸಗೋಽಯಮಹಂಕಾರಾದ್ವಿನಿರ್ಗತಃ .
ತಸ್ಮಿನ್ನೇವ ಲಯಂ ಯಾತಿ ಶ್ವಭ್ರೇ ಪುಷ್ಪಚಯೋ ಯಥಾ .. 14.82..
ಜನ್ಮಾಂತರಶತಾಭ್ಯಾಸಾದಂತರಂಗತ್ವಮಾಗತಃ .
ಅಹಂಕಾರಃ ಸ ಮನಸೋ ಲೀಲಯಾ ಕೇನ ಭೇದ್ಯತೇ .. 14.83..
ಅವಿದ್ಯಾ ತಾನವೇನೈವ ಶನೈಃ ಸನ್ನ್ಯಸ್ತಕರ್ಮಣಃ .
ವಿಕಲ್ಪದ್ವಂದ್ವವಿರತೌ ಜ್ಞಾನಾಲೋಕಃ ಪ್ರಜಾಯತೇ .. 14.84..
ಜ್ಞಾನಾಗ್ನಿನಾ ಪ್ರವೃದ್ಧೇನ ದಗ್ಧ್ವಾ ಭವವಿಷದ್ರುಮಂ .
ಸರ್ವಗ್ರಂಥಿವಿನಿರ್ಮುಕ್ತಃ ಪರಮಾಮೃತಮಶ್ನುತೇ .. 14.85..
ಇತಿ ಬ್ರಹ್ಮೋದಿತಂ ಜ್ಞಾನಂ ಶಿಷ್ಯಾಯ ಗುರುಣಾ ಪುರಾ .
ನಾನಾನಿದರ್ಶನೋಪೇತಂ ಕಥಿತಂ ಭವಶಾಂತಯೇ .. 14.86..
ಅಹಮೇವ ಗುರುಃ ಪಾರ್ಥ ಶಿಷ್ಯಶ್ಚ ತ್ವಂ ಸಮೋ ಮಮ .
ಇತ್ಯುಕ್ತ್ವಾ ಜ್ಞಾನಸರ್ವಸ್ವಂ ವಿರರಾಮ ಜನಾರ್ದನಃ .. 14.87..
ಇತಿ ಭಾರತಮಂಜರ್ಯಾಂ ಕ್ಷೇಮೇಂದ್ರವಿರಚಿತಾ ಅನುಗೀತಾ ಸಮಾಪ್ತಾ .

—
anugItA from Bharatamanjari of Kshemendra

pdf was typeset on October 15, 2022

—
Please send corrections to sanskrit@cheerful.com

